



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 18-06-2024

സമയം 06.45 AM

പ്രധാന വാർത്തകൾ

- പ്രധാനമന്ത്രി കിസാൻ സമ്മാൻ നിധിയുടെ പതിനേഴാം ഗഡു പ്രധാനമന്ത്രി നരേന്ദ്രമോദി ഉച്ചകഴിഞ്ഞ് വാരണാസിയിൽ വിതരണം ചെയ്യും.
- കോൺഗ്രസ് നേതാവ് രാഹുൽഗാന്ധി വയനാട് ലോക്സഭാസീറ്റ് ഒഴിയുമെന്ന് കോൺഗ്രസ് അധ്യക്ഷൻ മല്ലികാർജ്ജുൻ വാർഗെ. പ്രിയങ്കാ ഗാന്ധി വയനാട് ഉപതിരഞ്ഞെടുപ്പിൽ മത്സരിക്കും.
- ലോക്സഭാ തിരഞ്ഞെടുപ്പിൽ വിജയിച്ച മന്ത്രി K രാധാകൃഷ്ണൻ ഇന്ന് MLA സ്ഥാനം രാജിവെച്ചേയ്ക്കും.
- CPIM സംസ്ഥാന കമ്മിറ്റി യോഗത്തിന് ഇന്ന് തിരുവനന്തപുരത്ത് തുടക്കമാകും.
- ICC ട്വന്റി ട്വന്റി ലോകകപ്പിന്റെ സൂപ്പർ 8 മത്സരങ്ങൾക്ക് നാളെ തുടക്കമാകും.

വാർത്തകൾ വിശദമായി

പ്രധാനമന്ത്രി കിസാൻ സമ്മാൻ നിധിയുടെ പതിനേഴാം ഗഡു ഇന്ന് വിതരണം ചെയ്യും. വാരണാസിയിലെ മെഹന്തിഗഞ്ചിൽ ഉച്ചകഴിഞ്ഞ് സംഘടിപ്പിക്കുന്ന PM കിസാൻ സമ്മാൻ സമ്മേളനത്തിൽ പ്രധാനമന്ത്രി നരേന്ദ്രമോദി 17-ാം ഗഡുവിന്റെ വിതരണം ഔദ്യോഗികമായി നിർവഹിക്കും. ഒൻപത് കോടി 26 ലക്ഷത്തോളം കർഷകരുടെ അക്കൗണ്ടുകളിലേക്ക് ഇതോടെ തുക നേരിട്ടെത്തും. 30,000 ത്തിലേറെ വനിതാ സ്വയംസഹായ സംഘങ്ങൾക്ക് കൃഷിസഖി സർട്ടിഫിക്കറ്റുകളും പ്രധാനമന്ത്രി വിതരണം ചെയ്യും. ലാഖ്പതി ദീദി പരിപാടിയുടെ

ഭാഗമായാണ് സർട്ടിഫിക്കറ്റ് വിതരണം. ചടങ്ങിനു ശേഷം കർഷക പ്രതിനിധികളുമായി അദ്ദേഹം സംവദിക്കും. നാളെ രാവിലെ അദ്ദേഹം ബിഹാറിലേക്ക് യാത്ര തിരിയ്ക്കും.

മൂന്നാം തവണയും പ്രധാനമന്ത്രി പദമേറ്റശേഷം നരേന്ദ്രമോദി ഒപ്പുവെച്ച ആദ്യഘയൽ കിസാൻ സമ്മാൻ നിധിയിലെ തുക വിതരണം സംബന്ധിച്ചായിരുന്നു. ഇതുവരെ 11 കോടിയിൽപ്പരം കർഷക കുടുംബങ്ങൾക്ക് മൂന്ന് ലക്ഷത്തി നാലായിരം കോടി രൂപ കിസാൻ സമ്മാൻ നിധിയിൽ വിതരണം ചെയ്തിട്ടുണ്ട്.

PM കിസാൻ പദ്ധതിയുടെ പതിനേഴാം ഗഡു വിതരണത്തിന്റെ ഭാഗമായി കോട്ടയം കുമരകം കൃഷി വിജ്ഞാൻ കേന്ദ്രത്തിൽ സംഘടിപ്പിക്കുന്ന സമ്മേളനത്തിൽ കേന്ദ്ര മന്ത്രി ജോർജ്ജ് കുര്യൻ പങ്കെടുക്കും.



ആഗോള - പ്രാദേശിക വിഷയങ്ങളിൽ ഇന്ത്യ- അമേരിക്ക ബന്ധത്തിന്റെ വളർച്ചയിലും താത്പര്യങ്ങളിലും പ്രധാനമന്ത്രി നരേന്ദ്ര മോദി സംതൃപ്തി അറിയിച്ചു. ഇരു രാജ്യങ്ങൾക്കുമിടയിലെ സമഗ്ര പങ്കാളിത്തം കൂടുതൽ ശക്തിപ്പെടുത്താൻ ഇന്ത്യ പ്രതിബദ്ധമാണെന്ന് അദ്ദേഹം പറഞ്ഞു. G- 7 ഉച്ചകോടിക്കിടെ അമേരിക്കൻ പ്രസിഡണ്ട് ജോ ബൈഡനുമായി നടത്തിയ ഫലപ്രദമായ കൂടിക്കാഴ്ച അദ്ദേഹം ഓർമ്മിപ്പിച്ചു.

അമേരിക്കൻ സുരക്ഷാ ഉപദേഷ്ടാവ് ജെയ്ക് സള്ളിവനുമായി ന്യൂഡൽഹിയിൽ നടത്തിയ കൂടിക്കാഴ്ചയിൽ സംസാരിക്കുകയായിരുന്നു നരേന്ദ്രമോദി. ഇന്ത്യ- അമേരിക്ക ബന്ധത്തിലെ പുരോഗതി ജെയ്ക് സള്ളിവൻ പ്രധാനമന്ത്രിയെ ധരിപ്പിച്ചു.



കോൺഗ്രസ് നേതാവ് രാഹുൽഗാന്ധി വയനാട് ലോക്സഭാ സീറ്റ് ഒഴിയുമെന്ന് കോൺഗ്രസ് അധ്യക്ഷൻ മല്ലികാർജ്ജുൻ ഖാർഗെ ന്യൂഡൽഹിയിൽ അറിയിച്ചു. AICC ജനറൽ സെക്രട്ടറി പ്രിയങ്കാഗാന്ധി വയനാട് മണ്ഡലത്തിലെ ഉപതെരഞ്ഞെടുപ്പിൽ മത്സരിക്കുമെന്നും ഖാർഗെ വെളിപ്പെടുത്തി. നെഹ്റു കുടുംബവുമായി അടുത്ത ബന്ധം പുലർത്തുന്ന സീറ്ററുന്ന നിലയിലാണ് റായ്ബറേലി MP യായി തുടരാൻ രാഹുൽഗാന്ധി തീരുമാനിച്ചതെന്നും പാർട്ടി അധ്യക്ഷൻ വിശദീകരിച്ചു.

വയനാട്ടിൽ പ്രിയങ്കാ ഗാന്ധിയെ മത്സരിപ്പിക്കാനെടുത്ത തീരുമാനത്തെ KPCC യും മുസ്ലീം ലീഗും സ്വാഗതം ചെയ്തു. വയനാട്ടിൽ ആദ്യ

മത്സരത്തിനെത്തുന്ന പ്രിയങ്കാ ഗാന്ധി ചരിത്ര ഭൂരിപക്ഷത്തോടെ വിജയിക്കുമെന്ന് പ്രതിപക്ഷ നേതാവ് V D സതീശൻ പറഞ്ഞു. AICC തീരുമാനപ്രകാരം വയനാട് സീറ്റ് ഒഴിയുന്ന രാഹുൽഗാന്ധിയ്ക്ക് നന്ദിയറിയിച്ച KPCCC പ്രസിഡണ്ട് K സുധാകരൻ, സ്ഥാനാർത്ഥിയായി നിയമിച്ച പ്രിയങ്കാഗാന്ധിയെ സ്വാഗതം ചെയ്യുന്നതായി അറിയിച്ചു.

പ്രിയങ്കു വൻ ഭൂരിപക്ഷത്തോടെ വയനാട്ടിൽ വിജയിക്കുമെന്ന് ലീഗ് സംസ്ഥാന പ്രസിഡണ്ട് പാണക്കാട് സാദിഖലി ശിഹാബ് തങ്ങളും, ലീഗ് ദേശീയ ജനറൽ സെക്രട്ടറി P.K കുഞ്ഞാലിക്കുട്ടിയും പറഞ്ഞു.

ഇന്ത്യ മുന്നണിയേയും കേരളത്തിലെ UDF നേയും ഈ തീരുമാനം ശക്തിപ്പെടുത്തുമെന്ന് അവർ പറഞ്ഞു. കോൺഗ്രസ്സിന്റേത് ഉചിതമായ തീരുമാനമാണെന്നും അവർ വിലയിരുത്തി.

അതേസമയം CPI വയനാട്ടിൽ പ്രിയങ്കക്കെതിരെ സ്ഥാനാർത്ഥിയെ മത്സരിപ്പിക്കുമെന്ന് പാർട്ടി സംസ്ഥാന സെക്രട്ടറി ബിനോയ് വിശ്വം അറിയിച്ചു. തിരഞ്ഞെടുപ്പിൽ മത്സരിക്കാതിരിക്കുന്നത് BJP യെ ശക്തിപ്പെടുത്തുമെന്നും ബിനോയ് വിശ്വം വിലയിരുത്തി.



മണിപ്പൂരിലെ എല്ലാ പൗരന്മാരുടെയും സുരക്ഷ ഉറപ്പാക്കാൻ കേന്ദ്രം പ്രതിജ്ഞാബദ്ധമാണെന്ന് ആഭ്യന്തര മന്ത്രി അമിത്ഷാ വ്യക്തമാക്കി. മണിപ്പൂരിലെ സുരക്ഷാ സാഹചര്യം വിലയിരുത്താൻ ന്യൂഡൽഹിയിൽ ചേർന്ന ഉന്നതതലയോഗത്തിൽ പങ്കെടുക്കുകയായിരുന്നു അദ്ദേഹം. മെയ്ത്തികൾക്കും, കൂക്കിൾക്കുമിടയിലെ വംശീയ വിഷയങ്ങൾക്ക് പരിഹാരം കണ്ടെത്താൻ ആഭ്യന്തര മന്ത്രാലയം ഇരുവിഭാഗങ്ങളുമായും ചർച്ച നടത്തും. സമാധാനം നിലനിർത്താൻ കേന്ദ്രസേനയുടെ വിന്യാസം പുനഃക്രമീകരിക്കും. ദുരിതാശ്വാസ ക്യാമ്പുകളിൽ ഭക്ഷണം, വെള്ളം, മരുന്നുകൾ എന്നിവ ലഭ്യമാക്കാൻ പ്രത്യേക ശ്രദ്ധ നൽകുമെന്നും അമിത്ഷാ അറിയിച്ചു.



സിക്കിമിലെ വെള്ളപ്പൊക്കത്തിൽ ഒറ്റപ്പെട്ട വിനോദസഞ്ചാരികളെ ഒഴിപ്പിക്കുന്ന നടപടി മോശം കാലാവസ്ഥയെ തുടർന്ന് ഇന്നലെ പൂർത്തീകരിക്കാനായില്ല. 64 പേരെ മാത്രമാണ് പ്രളയമേഖലയിൽ നിന്ന് രക്ഷപ്പെടുത്താൻ കഴിഞ്ഞത്. ഹെലികോപ്റ്ററിൽ രക്ഷാപ്രവർത്തനം നടത്താൻ തീരുമാനിച്ചിരുന്നെങ്കിലും പ്രതികൂല കാലാവസ്ഥയെ തുടർന്ന് പദ്ധതി ഉപേക്ഷിച്ചു.

ഇന്ന് രാവിലെ ആറ് MI ഹെലികോപ്ടറുകൾ ഉപയോഗിച്ച് വിനോദസഞ്ചാരികളെ രക്ഷിക്കാൻ ശ്രമങ്ങൾ പുനഃരാരംഭിക്കും.



സൈബർ കുറ്റകൃത്യങ്ങൾക്കും സാമ്പത്തിക തട്ടിപ്പുകൾക്കും ഉപയോഗിച്ച 392 മൊബൈൽ ഹാൻഡ് സെറ്റുകളുടെ പ്രവർത്തനം തടയാൻ ടെലികോം സേവന ദാതാക്കൾക്ക് കേന്ദ്ര ടെലികമ്യൂണിക്കേഷൻ മന്ത്രാലയം നിർദ്ദേശം നൽകി. ഈ മൊബൈലുകളുമായി ബന്ധിപ്പിച്ച 31,740 കണക്ഷനുകളുടെ പുനഃപരിശോധനയ്ക്കും നിർദ്ദേശം നൽകിയിട്ടുണ്ട്. തട്ടിപ്പിന് ഉപയോഗിച്ച നമ്പറുകൾ വിച്ഛേദിക്കാനും, അനുബന്ധ ഹാൻഡ് സെറ്റുകൾ ബ്ലോക്ക് ചെയ്യാനും മന്ത്രാലയം നിർദ്ദേശം നൽകിയിട്ടുണ്ട്. വൈദ്യുതി കണക്ഷന്റെ KYC പുതുക്കൽ എന്നപേരിൽ തട്ടിപ്പു നടത്തിയ നമ്പറുകളാണ് വിച്ഛേദിക്കുന്നത്.



ലോക്സഭാ തിരഞ്ഞെടുപ്പിൽ വിജയിച്ച മന്ത്രി K രാധാകൃഷ്ണൻ ഇന്ന് MLA സ്ഥാനം രാജിവെക്കും. മന്ത്രി സ്ഥാനം രാജിവെക്കുന്നതറിയിച്ച് മുഖ്യമന്ത്രി പിണറായി വിജയന് അദ്ദേഹം കത്ത് നൽകും. ചേലക്കരയിൽ നിന്ന് നിയമസഭാംഗമായ രാധാകൃഷ്ണൻ രാജി വെക്കുന്നതോടെ അവിടെ ഉപതിരഞ്ഞെടുപ്പ് വേണ്ടി വരും.



ഉന്നതി സ്റ്റാർട്ടപ്പ് നോളജ് സിറ്റി ഉച്ചയ്ക്ക് തിരുവനന്തപുരം മണ്ണന്തലയിൽ മന്ത്രി K രാധാകൃഷ്ണൻ ഉദ്ഘാടനം ചെയ്യും. പട്ടിക വിഭാഗ യുവജനങ്ങളെ, ആധുനിക സാങ്കേതിക രംഗത്തെ തൊഴിൽ സാധ്യതകൾ കണ്ടെത്താൻ സഹായിക്കുകയാണ് നോളജ് സിറ്റിയുടെ ലക്ഷ്യം.



കലിക്കറ്റ് സർവകലാശാലാ കാമ്പസിലെ എട്ട് പദ്ധതികൾ മന്ത്രി ഡോ. R ബിന്ദു ഇന്ന് ഉദ്ഘാടനം ചെയ്യും. ഡേ കെയർ, ത്രിഗുണ സെൻ അരീന, സസ്യ ഉദ്യാനത്തിലെ നവീകരിച്ച നീന്തൽക്കുളം എന്നിവയടക്കം പദ്ധതികൾ ഇവയിലുൾപ്പെടുന്നു.



CPIM സംസ്ഥാന കമ്മിറ്റി യോഗത്തിന് ഇന്ന് തിരുവനന്തപുരത്ത് തുടക്കമാകും. ലോക്സഭാ തെരഞ്ഞെടുപ്പിലേറ്റ പരാജയം സംബന്ധിച്ചു തെറ്റുതിരുത്തൽ രേഖയ്ക്ക് അന്തിമ രൂപം നൽകുന്ന ചർച്ചയായിരിക്കും യോഗത്തിന്റെ മുഖ്യ അജണ്ട. കഴിഞ്ഞ ദിവസം സെക്രട്ടറിയേറ്റ് അംഗീകരിച്ച രേഖയുടെ വിശദമായ ചർച്ചയും സംസ്ഥാന കമ്മിറ്റിയിൽ ഉണ്ടാകും.



ICC ട്വന്റി ട്വന്റി ലോകകപ്പിന്റെ സൂപ്പർ 8 മത്സരങ്ങൾക്ക് നാളെ തുടക്കമാകും. സൂപ്പർ 8 ന്റെ ആദ്യപോരാട്ടം നാളെ അമേരിക്കയും ദക്ഷിണാഫ്രിക്കയും തമ്മിലാണ്. മറ്റന്നാൾ അഫ്ഗാനിസ്ഥാൻ, ഇന്ത്യയെ നേരിടും. വെസ്റ്റിൻഡീസിലാണ് എല്ലാ മത്സരങ്ങളും. ജൂൺ 29 ന് ബാർബഡോസിലാണ് ഫൈനൽ മത്സരം.

ഡെസ്ക് റിപ്പോർട്ട്

....(വോയ്സ്)....

ആദ്യ ഗ്രൂപ്പിൽ ഇന്ത്യ, ഓസ്ട്രേലിയ ,ബംഗ്ലാദേശ് ,അഫ്ഗാനിസ്ഥാൻ എന്നീ ടീമുകളും രണ്ടാമത്തെ ഗ്രൂപ്പിൽ അമേരിക്ക ,ഇംഗ്ലണ്ട്, വെസ്റ്റിൻഡീസ്, ദക്ഷിണാഫ്രിക്ക ടീമുകളുമാണ്. ഓരോ ഗ്രൂപ്പിലെയും ആദ്യ രണ്ട് ടീമുകൾ സെമിയിലേക്ക് യോഗ്യത നേടും. സൂപ്പർ 8 ൽ മൂന്നു മത്സരങ്ങളാണ് ടീമുകൾ കളിക്കേണ്ടത് . സെമിയിൽ എത്താൻ രണ്ട് കളികൾ ജയിക്കണം.

ഇന്നലത്തെ മത്സരങ്ങളിൽ ബംഗ്ലാദേശ് നേപ്പാളിനെ 21 റൺസിന് തോൽപ്പിച്ചു സൂപ്പർ 8ലേക്ക് യോഗ്യത നേടി.

ട്രിനിഡാഡിൽ മറ്റൊരു മത്സരത്തിൽ ന്യൂസിലാൻഡ് ഏഴു വിക്കറ്റിന് പപ്പുവ ഗിനിയയെ തോൽപ്പിച്ചു. ഇന്ത്യ, ആസ്ട്രേലിയ,അഫ്ഗാനിസ്ഥാൻ ,വെസ്റ്റിൻഡീസ് ,ദക്ഷിണാഫ്രിക്ക ടീമുകളാണ് തോൽവിയറിയാതെ സൂപ്പർ 8 ലേക്ക് പ്രവേശിച്ചത്.

ഗ്രൂപ്പ് ഘട്ടത്തിലെ അവസാന മത്സരം അല്പം മുമ്പ് ആരംഭിച്ചു. അഫ്ഗാനിസ്ഥാനും വെസ്റ്റിൻഡീസും തമ്മിലാണ് മത്സരം.

ടോസ് നേടിയ അഫ്ഗാനിസ്ഥാൻ ബോളിങ് തെരഞ്ഞെടുത്തു. ഒടുവിൽ റിപ്പോർട്ട് കിട്ടുമ്പോൾ വെസ്റ്റിൻഡീസ് 7.5 ഓവറിൽ ഒരു വിക്കറ്റിന് 102 റൺസ് എടുത്തു.



ലോക അത്-ലറ്റിക് കോണ്ടിനെന്റൽ ഗോൾഡ് ടൂർ മത്സരത്തിൽ ലോക ജാവലിൻ ചാമ്പ്യൻ നീരജ് ചോപ്ര ഇന്ന് മത്സരിക്കും. ജർമ്മനിയുടെ മാക്സ് ഡെന്നിങ്ങാണ് നീരജ് ചോപ്രയുടെ എതിരാളി.

ഫിൻലൻഡ് ലെ പാവോ നൂർമി സ്റ്റേഡിയത്തിലാണ് മത്സരം.



കാസർഗോഡ് ചീമേനിയിൽ വെള്ളക്കെട്ടിൽ വീണ് ഇരട്ടക്കുട്ടികൾ മരിച്ചു. ചീമേനി ഗവൺമെന്റ് ഹയർ സെക്കണ്ടറി സ്കൂളിലെ അഞ്ചാം ക്ലാസ് വിദ്യാർത്ഥികളായ സുദീപ്, ശ്രീദേവ് എന്നിവരാണ് ചെങ്കൽ ക്യാമ്പിൽ വീണ് മുങ്ങി മരിച്ചത്.



കോട്ടയം കറുകച്ചാലിൽ സ്കൂട്ടിൽ ക്രയിൻ ഇടിച്ച് ഒരാൾ മരിച്ചു. ഇന്നലെ രാത്രി എട്ടരയോടെ ഉണ്ടായ അപകടത്തിൽ ജോളി എന്ന വീട്ടമ്മയാണ് മരിച്ചത്. ഒപ്പമുണ്ടായിരുന്ന മകൾ പരിക്കുകളോടെ രക്ഷപ്പെട്ടു.



കോട്ടയം കോടിമത പച്ചക്കറി മാർക്കറ്റിൽ ലോറിയിടിച്ച് വയനാട് സ്വദേശിയായ ഇഞ്ചി കർഷകൻ മരിച്ചു. അമ്പലവയൽ സ്വദേശി ഗോപി എന്ന 75 കാരനാണ് ഇന്നലെ അപകടത്തിൽപ്പെട്ടത്.

ഇഞ്ചി കയറ്റി വന്ന വാൻ പാർക്ക് ചെയ്ത ശേഷം പുറത്തേക്ക് ഇറങ്ങിയ ഗോപിയെ ലോറി ഇടിക്കുകയായിരുന്നു. സംഭവ സ്ഥലത്തു തന്നെ മരണം സംഭവിച്ചു.



വായനാ മാസാചരണത്തിന്റെ കണ്ണൂർ ജില്ലാ തല ചടങ്ങും, P.N പണിക്കർ അനുസ്മരണവും നാളെ ചാല ഗവ. ഹയർ സെക്കണ്ടറി സ്കൂളിൽ നടത്തും. രാവിലെ ജില്ലാ കലക്ടർ അരുൺ K വിജയൻ ഉദ്ഘാടനം ചെയ്യും. പ്രശസ്ത നാടക രചയിതാവ് ഇബ്രാഹിം വെങ്ങര വിശിഷ്ടാതിഥിയായി പങ്കെടുക്കും.

